

वामदेवो गौतमः। सविता। जगती।

तदेवस्य सवितुर्वार्यं महद्वृणीमहे असुरस्य प्रचेतसः।

छर्दिर्येन दाशुषे यच्छति त्मना तन्नो महाँ उदयान्देवो अक्तुभिः ॥ ४.०५३.०१

असुरस्य- प्राणदस्य। प्रचेतसः- प्रकर्षचेतनस्य। देवस्य- द्योतनशीलस्य। सवितुः- सूर्यस्यात्मनः। तत्। महत्। वार्य- वरणीयं तेजः। वृणीमहे- वरणं कुर्मः। येन- येन तेजसा। दाशुषे- दात्रे। तत्। छर्दिः- सद्म। त्मना- स्वतः। यच्छति- ददाति। महान्- महात्मा। देवः- सविता। अक्तुभिः- सर्वेषु दिनेषु। उदयान्- उदेतु ॥१॥

दिवो धर्ता भुवनस्य प्रजापतिः पिशङ्गं द्रापिं प्रति मुञ्चते कविः।

विचक्षणः प्रथयन्नापृणन्नुर्वजीजनत्सविता सुम्रमुक्थ्यम् ॥ ४.०५३.०२

दिवः- नभसः। भुवनस्य- पृथिव्याश्च। धर्ता- धारकः। प्रजापतिः- विशां पालकः। पिशङ्गम्- विचित्ररूपम्। द्रापिम्- कवचमावरणम्। कविः- क्रान्तदर्शी। प्रति मुञ्चते। विचक्षणः- विशेषद्रष्टा। प्रथयन्- प्रख्यापयन्। आपृणन्- आपूरयन्। सविता- सूर्यः। उरु- विस्तीर्णम्। उक्थ्यम्- श्रुतिप्रसिद्धम्। सुम्रम्- आनन्दम्। अजीजनत्- सृजति ॥२॥

आप्रा रजांसि दिव्यानि पार्थिवा श्लोकं देवः कृणुते स्वाय धर्मेणे।

प्र बाहू अस्त्राक्सविता सवीमनि निवेशयन्प्रसुवन्नक्तुभिर्जगत् ॥ ४.०५३.०३

दिव्यानि पार्थिवा रजांसि- दिव्यभौमलोकान्। आप्राः- आपूरयति। देवः। स्वाय धर्मेणे- आत्मधर्माय। श्लोकम्- उपासकस्य हृदये मन्त्रम्। कृणुते- प्रकाशयति। जगत्- भुवनम्। अक्तुभिः- कान्तिभिः। निवेशयन्- स्वस्वकर्माणि स्थापयन्। प्रसुवन्- प्रेरयन्। सविता- प्रेरकः। सवीमनि- प्रसवे निमित्ते सति। बाहू। प्र- प्रकर्षेण। अस्त्राक्- सृजति ॥३॥

अदाभ्यो भुवनानि प्रचाकशद्वतानि देवः सविताभि रक्षते।

प्रास्नाग्बाहू भुवनस्य प्रजाभ्यो धृतव्रतो महो अज्मस्य राजति ॥ ४.०५३.०४

अदाभ्यः- अहिंस्यः। भुवनानि- लोकान्। प्रचाकशत्- प्रकाशयति। व्रतानि- धर्मान्। देवः- द्योतकः। सविता- सूर्यः। अभि- आभिमुख्येन। रक्षते- पालयति। भुवनस्य प्रजाभ्यः- लोकस्थजनेभ्यः। बाहू। प्रास्नाक्- प्रकर्षेण सृजति। महः- महतः। अज्मस्य- लोकस्य। धृतव्रतः- नियतिधारकः। राजति- प्रकाशते ॥४॥

त्रिरन्तरिक्षं सविता महित्वना त्री रजांसि परिभुस्त्रीणि रोचना।

तिस्रो दिवः पृथिवीस्तिस्त्र इन्वति त्रिभिर्व्रतैरभि नो रक्षति त्मना ॥ ४.०५३.०५

सविता- सूर्यः। त्रिरन्तरिक्षम्- अन्तरिक्षत्रयम्। महित्वना- स्वमाहात्म्येन। इन्वति- व्याप्नोति। त्री रजांसि- त्रीन् लोकान्। परिभूः- परितो भवति। त्रीणि रोचना- त्रीणि ज्योतींषि व्याप्नोति। तिस्रो दिवः- द्युत्रयम्। पृथिवीस्तिस्त्रः- भूमित्रयम्। इन्वति- व्याप्नोति। त्रिभिर्व्रतैः- व्रतत्रयेण। त्मना- स्वतः। नः- अस्मान्। रक्षति पालयति ॥५॥

बृहत्सुम्नः प्रसवीता निवेशनो जगतः स्थातुरुभयस्य यो वशी।

स नो देवः सविता शर्म यच्छत्वस्मे क्षयाय त्रिवरूथमंहसः ॥ ४.०५३.०६

बृहत्सुम्नः- महानन्दः। प्रसवीता- अनुज्ञाता। निवेशनः- शरण्यः। जगतः स्थातुः वशी- स्थावरजङ्गमस्वामी। सः- असौ। नः- अस्माकम्। देवः। सविता- सूर्यः। त्रिवरूथम्- लोकत्रयात्मकम्। शर्म- मङ्गलम्। यच्छतु- ददातु। अस्मे- अस्माकम्। अंहसः- पापस्य। क्षयाय- नाशाय भवतु ॥६॥

आगन्देव ऋतुभिर्वर्धतु क्षयं दधातु नः सविता सुप्रजामिषम्।

स नः क्षपाभिरहभिश्च जिन्वतु प्रजावन्तं रयिमस्मे समिन्वतु ॥ ४.०५३.०७

देवः- द्योतकः । ऋतुभिः । आगन्- आगच्छतु । क्षयम्- भूमिम् । वर्धतु- वर्धयतु । सुप्रजाम्-
शोभनसन्ततिम् । इषम्- सत्कामनाम् । नः- अस्मभ्यम् । सविता । दधातु- यच्छतु । सः- असौ ।
नः- अस्मभ्यम् । क्षपाभिः अहभिश्च- अहोरात्रैः । प्रजावन्तम्- सन्ततियुक्ताम् । रयिम्- सम्पदम् ।
समिन्वतु- सम्यक् प्रापयतु ॥७॥